

స్వస్తి

మా ఊళ్లో సీతమ్మతల్లి గుడి ఉంది కదా!... కష్టాలెన్నోచినా కిక్కురుమనకుండా సహనంతో భరాయించిన నోరూవాయిలేని సీతమ్మకి గుడేవిటని ఆశ్చర్యపోకండి. నాకు తెలుసు, గుళ్లో దైవంగా కొలువుండాలంటే వాడు ఆజానుబాహువై, అరవింద దళాయి తాక్షుడై, రాగద్వేషాలు సమపాళ్లలో ఉన్నవాడై, వెనకాముందూ చూడకుండా ఎదుటివాళ్లని మట్టుబెట్టుగల సాహసోపేతుడై, కొంచెం మాయలూ మరిన్ని మంత్రాలూ, కొద్ది పాటి రాక్షసత్వం కొలతలేని శృంగారలోత్సవం లాంటి క్వాలిఫికేషన్స్ కలిగి ఉండాలని, నిజానికి మా ఊరిగుళ్లో సీతమ్మతల్లితో బాటు ఆమెగారి భర్తగారు, మరిదిగారు, నమ్మినబంటుగారు కూడా ఉన్నారు. వచ్చిన చిక్కల్లా ఏవిటంటే ఆవిగ్రహాలు చెక్కిన శిల్పి ఎవడోకాని సీతమ్మతల్లి భక్తుడో, భక్తఫెమినిస్టో అయి ఉండాలి. అందుకే గుళ్లో అడుగు పెట్టగానే చేతులు జోడించాలనించేలా చిరునవ్వులు చిందిస్తూ సీతమ్మనీ, పరికించి చూస్తే గాని కన్పించని బక్కరూపాల్లో రామలక్ష్మణుల్నీ రూపొందించేడు. మరందుకే వచ్చిందో, ఆలయానికన్నీ తానే అయి నెట్టుకొస్తున్న పూజారి క్రిష్ణమాచారి భార్య సీతమ్మవల్ల ఆ పేరొచ్చిందో తెలీదు కాని మొత్తానికది సీతమ్మతల్లి గుడి అయ్యింది. నిజానికి దంతా అప్రస్తుత ప్రసంగం.

నేను చెప్పాలనుకున్నది రెండో సీతమ్మ కథ... సీతమ్మ కాపరానికొచ్చేసరికి గుడి తన పూర్వ వైభవం కోల్పోయి ఊరి చివర ఒంటరి ఒంటెలా ఉండేది. ఆగుళ్లో అర్చకుడుగా ఉన్న క్రిష్ణమాచారి తోడూ నీడా లేని గాలి జీవితం గడుపుతూ ఉండేవాడు.

పొద్దున్నే ఓగిదైడు బియ్యం వార్చి విగ్రహాలముందు నైవేద్యంగా రెండు నీళ్లచుక్కల్తో ప్రోక్షించి, దాన్ని బైటకు తెచ్చుకుని ఏపెదరెడ్డిగారి పెళ్లామో పంపించిన మజ్జిగ నీళ్లోసుకుని ఆరగించి ఆరోజు భోజనమైందనిపించేవాడు. పళ్లెంలో పడిన చిల్లర డబ్బుల్ని అలాగే పట్టుకెళ్లి ముత్యాలమ్మ పాకలో పేకాటకు కూర్చునేవాడు. అలాంటి క్రిష్ణమాచార్ని దారిలో పెట్టాలని ఊరి పెద్దలంతా కూడబలుక్కుని పక్కవూరి కోవెలపూజారి హనుమంతాచారి అయిదో కూతురు సీతమ్మనిచ్చి పెళ్లి జరిపించారు. ఒంటిమీదున్నపసుపు చీరకాక వాళ్లమ్మవి రెండు నేత చీరలూ, ఒక మడిబట్టా, పెళ్లికికొన్న ఫేన్సీ పట్టుచీరా, ఒకరాగి పంచపాత్రా, రెండు ఇత్తడి లోతాలు, పూర్వీకులనాటి రామాయణ గ్రంథమూ పాతట్రంకు

పెట్టెలో పెట్టుకుని క్రిష్ణమావారి వెంట కాలినడకన మెట్టినింటి కొచ్చింది సీతమ్మ. గుడి ఆవరణలో పూజారి కుటుంబం కోసం కట్టబడిన పెట్టెగదీ చిన్నవసారా కొత్తగా కాపరాని కొచ్చిన సీతమ్మ కంటికి రాజభవనంలా కన్పించాయి.

లంకంత అవరణంతా రెక్కలు ముక్కలయ్యేట్టు శుభ్రం చేసి పూలమొక్కలూ, కూర పాదులూ నాటింది. దొరువులు కట్టి నీరు ఏర్పాటుచేసింది. నీళ్లు తోడిపోస్తున్న ఓ సాయంత్రం వేళ దడికవతల గిన్నెలు తోముకుంటున్న నన్నారిబేగం పరిచయమైంది సీతమ్మకి. సీతమ్మకన్నా రెండునెల్లు ముందు కాపరానికొచ్చిన నన్నారి పరుపులు కుట్టే పీర్సా యెబ్ పెళ్లాం.

“మీరు శానా బాగున్నారమ్మాయిగారూ” అంది నన్నారి సీతమ్మని పలకరిస్తూ “ఎంత తెలుపో మీ ఒంటిరంగు”

సీత సిగ్గుపడింది. తర్వాత కనెప్పలెత్తి ఇంచుమించు తన ఈడందే అయిన ఆమెని పరికించి చూసింది. నల్లజీడిగింజ రంగు శరీరం, తెల్లగా మెరిసిపోతున్న పళ్లు.

“నీ పేరేంటి?” అంది సీత.

“బేగం నన్నారీ”

“బీబీనాంచారా?” సీత పలికిన తీరుకి నవ్వాపుకోలేక గిన్నెలు కడుగుతున్న బురదలోనే చతికిలబడిపోయింది నన్నారీ. నవ్వి నవ్వి తేరుకున్నాక ‘బలే పేరెట్టేరమ్మాయిగారూ, అలాగేపిలండి మీకు బాగుంటే’ అంది, అన్నాక మళ్లీ నవ్వింది. సీతకూడా ఆమెతో శృతి కలిపి “బీబీనాంచారి పేరు బావుండలా? మావెంకన్నబాబు రెండోపెళ్లాం తెల్సా ఆవిడ! మొదటి పెళ్లాం అలివేలు మంగని ఆవడ దూరంలో ఉంచి, రెండోపెళ్లాన్ని ముద్దు కొద్దీ గుండెలమీద పెట్టుకున్నాడాయన అంది” అంది.

“అయితే మావోడు కూడా నన్నలాగే ఎట్టుకుంటాడు కావాలూ” అని కిసుక్కు మంది నన్నారి.

ఆరోజు నుంచీ నన్నారీబేగం బీబీనాంచారైంది. కొత్తవాళ్లెవరడిగినా తనపేరు నాంచారనే చెప్పేది.

త్వరలోనే వాల్లిద్దరి మధ్యా గాఢమైన స్నేహం ఏర్పడింది. సీతమ్మతోట పనిలో నాంచారీ, నాంచారి కుట్టుపనిలో సీతమ్మా ఒకరికొకరు సాయపడేవారు.

గొప్ప ఇళ్లలో పరుపులు కుట్టి సాయెబు బాగా సంపాదిస్తున్న రోజులవి. నాంచారి వాళ్ళూ ఉంటున్నది పూరిగుడిసే అయినా మంచిబట్టలూ, మంచి తిండి ఉండేవి. నాంచారి బలంగా పుష్టిగా పొన్నచెట్టులా ఉండేది. ఆమె పక్కన సీతమ్మ సన్నజాజి తీగలా బక్కగా ఉండేది. ఒకరోజు నాంచారి పళ్లెంనిండా బియ్యం పోసుకుని, రెండో చేతిలో అరటిపళ్ల అత్తలం పుచ్చుకుని వచ్చింది.

కె.వరలక్ష్మి

“ ఇవన్నీ ఏవిటి?” అని తత్తరపడింది సీతమ్మ. నీక్కాదులెయ్యమ్మా గుళ్లో ఉన్న అందాల సీతమ్మ తల్లికి. నాక్కలిగినన్నాళ్ళూ వారంవారం ఇలాగే ఇత్తాను. నువ్వెవరు కాందంటానికి?” అంది నాంచారి దబాయిస్తూ. నెల తిరిగేసరికల్లా తన భర్త ఎందుకూ పనికిమాలినవాడని సీతమ్మకి అర్థమైపోయింది. కడుపు నిండా తిండికి సంపాదించడం కూడా నేర్వని వాడని గ్రహించింది. తనొచ్చితర్వాత గుళ్లో దేవుడికి దీపం పెట్టడం కూడా మానేసాడు. క్రమంగా ఆలయ నిర్వహణంతా సీతమ్మ మీద పడింది. పుట్టిందీ పెరిగిందీ అదే వాతావరణం కావడం వలన తొందరగానే అలవాటుపడింది. సూర్యుడితోపాటు మేల్కొని, రెండు బకెట్లు నీళ్లు నెత్తిన గుమ్మరించుకుని, ఆలయమంతా కడిగి ముగ్గులు తీర్చి, అభిషేకం చేయించి, పూలుకోసి అలంకరించి, దీపం వెలిగించి, నైవేద్యంపెట్టి హార తిచ్చేది.

గుడి పరిసరాలూ, గుడి శుభ్రంగా ఉండడం చూసి దారినపోయే వాళ్లొచ్చి దండం పెట్టి కాసేపు కూచుని పోయేవాళ్లు.

“ ఇయన్నీ సరేగాని సీతమ్మా, నువ్వు నూతికాడ కూనిరాగాలు తీస్తావుంటే ఇన్నా. నీగొంతు శానాబాగుండాది. మీ పురాణాలో అరికతలో అయ్యేలో సదువుతారుగందా గుళ్లల్లో. నువ్వు సదువకూడదా, నలుగురూ వత్తారు” అందోసారి నాంచారి.

“ ఆడదాన్ని, ఆలాంటి వన్నీ నేను చేస్తే జనం ఏమనుకుంటారో అని భయంగా ఉంది నాంచారీ” అంది సీతమ్మ.

“ ఓలమ్మా, నువ్వేవన్నా, రంకుతనం పెయ్యబోతున్నావా, దొంగతనం సెయ్యబోతున్నావా? నీమారాజు మొగుణ్ణి నమ్ముకుంటే కూటి నీల్లకైనా గతుండొద్దా? ఈ రోజుల్లో దేవుడైనా దెయ్యవైనా కల్లకి నదురుగా ఆనాల, లేపోతే ఏటీలేదు” అంది నాంచారి.

మంచిరోజు చూసి తెలిసిన నాలుగు పెద్దిళ్లకీ వెళ్లి సీతమ్మ పురాణ పఠనం చెయ్యబోతోందని చెప్పేసాచ్చింది నాంచారి. ఎంత బాగా చెప్తుందో చిలవలూ పలవలూ కల్పించి మరీ చెప్పింది. మొదటిరోజు నలుగురైదుగురు ముసలమ్మలు మాత్రం వచ్చారు. చిన్నప్పట్నుంచీ కంఠోపాఠం చేసిందే అయినా మొదటి పేజీ తిప్పి ప్రార్థన పద్యాలు చదువుతూంటే గొంతు వణికి పోయి చెమటలు పోసేసాయి సీతమ్మకి. క్రమంగా కథనంలో పడ్డాక ఆమెకి కాలమే తెలీలేదు. రాత్రి పదిగంటల వేళ పేకాట నుంచి తిరిగొచ్చిన క్రిష్ణమాచారి నూతి చస్తామీద కాళ్లు కడుక్కుంటూ గొంతు పట్టేసిన వాడిలా వ్యంగ్యంగా సకిలించడంతో ఈ లోకంలో కొచ్చింది. ఆదరా బాదరా హారతిపాడేసి, వ్యాసపీఠం ముడిచేసింది. “ నాయమ్మ నాతల్లీ! ఎంత బాగా పాడతన్నావు రాములోరి కత!” ముసలమ్మలంతా ఏకకంఠంతో మెచ్చుకున్నారు.

ఆచారి రాకకి ముందే ముగించెయ్యనందుకు సిగ్గుపడింది సీతమ్మ. అన్నం వడ్డించేటప్పుడు తల ఎత్తడానికి బిడియపడింది.

వివనుకున్నాడో ఆచారి మాట్లాడకుండా అన్నం తినేసి పడుకున్నాడు. పొద్దున్నే లేచి రాత్రి హారతి పల్లెంలో పడిన రూపాయి పావలా జేబులో వేసుకుని అదే పోకపోయాడు.

గుళ్ళో ముగ్గులేస్తోండగా దడి అవతల్నుంచి నాంచారి కేకపట్టింది. “రాత్రి పల్లెంలో ఏమాత్రం కిట్టింది సీతమ్మా”

సీతమ్మ ఒక్కసారిగా లేచి నిలబడి నాలుగువైపులా పరికించింది ఎవరైనా విన్నారే మోనని సిగ్గుతో. ఇంకానయం, దెరిదాపుల్లో ఇంకెవరిళ్ళూ లేకపోవడం అనుకుంది” ఛీ, ఏవిటి నాంచారి నువ్వుమారీను కేవలం డబ్బుకోసమా ఇదంతా..” అంది.

నడుంమీద చేతులుంచుకుని నాంచారి సీతని అట్టేపరికించి చూసి “సీతమ్మతల్లీ, నువ్వుతెలివి నేర్చుకోవాల” అనేసి లోపలికి పోయింది. ఆమూట సీతమ్మ గుండెలో అదేపనిగా కదలాడింది.

ఆమధ్యాహ్నం పనంతా ముగిసేక నాంచారిని బతిమలాడితే చానర్తం విప్పిచెప్పింది. “సీతమ్మా, మొగెదపలు స్తిరవెరగనోళ్లు, ఇయ్యాలకుంచెడుంటే కుండకెసరెత్తమంటారు, మానెడుంటే మంటెట్టమంటారు. రేపు పిల్లాజెల్లా పుట్టబోతారు. ‘అమ్మా, అన్నవెట్టే’ అని మనల్నే గదా అడుగుతారు. ఆడబిడ్డలైతే ‘పరికిణీ కుట్టించు, పట్టాలు చేయించు’ అని ప్రేనాలు తోడతారు. సంపాదనంతా మొగోడి ఏదాన్నేత్తే ఇంక బిడ్డలకేవుంటాది? అప్పుడెలా నడుతాది పడవ? పన్నెండు మంది సంతానం మాయమ్మకిమేవు. మాబాబ, మాయన్నదమ్ములూ కూలీనాలీసేసి తెచ్చిందాన్ని ఎలాగ కూడబెట్టిందో మాయమ్మ, తల్లి ఆడోళ్లందరికి ముక్కులుకీ సెపులకీ పిసరంతేసి బంగారం మెరిసేలా సేసింది. నూట పదహారూ కల్వాలిచ్చి పెళ్లిళ్లు సేసింది. నాకూ అదే సెప్పింది. ఆడదాని జాగరై కుటుంబాన్ని ఆరుగాలాలు కాపాడిదీ అని. మాసాయెబు రాత్రికి తాగొత్తాడు కదా, తెల్లారేసరికి ఆడి జేబులుకాలీ, నేనే తీసేత్తాను. తెల్లారి అడిసావేదో ఆడు సావాల్సిందే గాని నేనొక్కపైసా ఇయ్యను. రేపణ్ణుంచి గుడికి జనాలోత్తారు. తుణవో పణవో ఆసారిబాబు పేకాటకెలిపోతే రేపు నీబిడ్డల గతేంటంట?

నువ్వు నమ్ముతావోలేదో గాని లోకం డబ్బు ఆడించినట్టల్లా ఆడతా ఉంది. కాసు లేనోళ్లకి కాటికెల్లా ముక్తిలేదు”

పురాణం వినేవాళ్లు అయిదల్లా పదిమందై, పది ఇరవయ్యై అలా అలా గుడి నిండి పోయేరు. ఆకాలం అలాంటిది. నాటకాలూ, హరికథలూ, బుర్రకథలూ ఒక్కటేవిటి ! కళ వెయ్యిరూపాలై విస్తరించి ఆదరణ పొందింది. సీతమ్మపేరు ఉన్న ఊళ్లోనే కాక పరిసర గ్రామాలకీ పాకింది. పండగలకీ పబ్బాలకీ పిలిచి పురాణం చెప్పించుకొని విని పదోపరకో, చీరోసారో ఇచ్చి పంపించేవారు.

కాలం గడుస్తూనే ఉంది.

నాంచారి నలుగురు బిడ్డల తల్లె అయిదోసారి కడుపుతో ఉంది. చూసి చూసి సీత మునేదో వైరాగ్యం పట్టుకుంది. ఎప్పుడూ పూజలూ పునస్కారాలూ, పురాణకాలక్షేపం తప్ప మరో ధ్యాసే మరచిపోయింది. “సీతమ్మా, ఆసారి బాబుముత్తేలమ్మతో” అంటూ ఒసారి నాంచారి ఏదో చెప్పబోతే చెవులు మూసుకుంది సీతమ్మ. ఆచారి ఎంతటి పురుష పుంగవుడో ఆమెకి తెలీదా! గుప్పిట విప్పడం ఇష్టంలేక “పోనీ నాంచారీ, ఈ భూమి మీద మనిషి మనుగడే మూణ్ణాళ్లు, నవమిపండక్కి నాటకాలు చూస్తున్నాం చూడు, అదిగో అలాగే ఈ ప్రపంచం నడుస్తోంది. నాటకం అయిపోగానే మన పద్దాలు, పాపారాపూ వాళ్లంతా రంగులు చెరిపేసుకుని మామూలు మనుషులైపోతున్నారంగా, అలాగే మనవందరవూను బతికున్న మూణ్ణాళ్లూ ఈ ప్రపంచకవనే రంగస్థలం మీద నటించేసి, రంగులు చెరిపేసు కుని ఎక్కణ్ణుంచొచ్చామో అక్కడికి పోతాం. ఈమాత్రం దానికి ఎందుకొచ్చిన తాపత్ర యాలు చెప్పు. ఆచారిగారి గురించి కదూ అంటున్నావూ, ఆయనకలా జీవించడంలో ఆనందం కన్పిస్తోంది. ఊ..కానీయ్, అతనిదారికడెళ్లి ఆపాపవెందుకు మూట కట్టుకో వాలీ?”

నాంచారి బుగ్గలు నొక్కుకుంది.

“శానా బాగుంది సీతమ్మా నీ ఏదాంతం. గాలికొదిలేత్తే గంగిరెద్దు కూడా కుమ్మి పోతాది. ముక్కు తాడేసినప్పుడే ఎల్లాడమంటే అల్లాడతాది. ముంగాళ్ల మీద వంగి సెలాం జేతాది. మొగుణ్ణట్టా గాలికొదిలేసి, నువ్విట్టా ఏదాంతం జెప్తావుంటే బిడ్డాపాపా కలగొద్దూ? రేపునీ బతుకు ఎళ్లమారేదెట్టా?”

“ బిడ్డలు లేనోళ్లందరి బతుకులూ వెళ్లమారటంటే? అలాగే నాబతుకూను అన్ని టికి అదేవుడున్నాడులే”

“ ఉంటాడుంటాడు. ఎదవదేముడు, ఆడూ మొగెదవేగదా, ఆడికి మాత్రం నీతి నాయం ఎక్కడేడిసాయిలే, అన్నట్టు నువ్వు పూజలుజేసే రాళ్లల్లో సీతమ్మ తల్లున్నట్టుంది కదా, ఆయమ్మేవన్నా ఇనిపించుకుంటాదేమో అడుగు నీమొర” అని నవ్వింది నాంచారి.

“దేవుళ్లని అలా రాళ్లూ రప్పలూ అనకే నాంచారీ, కళ్లపోతాయ్” అని తనూ నవ్వింది సీతమ్మ. “ అన్నట్టు నాంచారీ, నువ్వెప్పుడూ మీగుడికెళ్లినట్టు కన్పించవేం?”

“గుడా.. అదా, మసీదుకా? మాదేవుడికి ఆడగాలి కిట్టదు” అని కిసుక్కుమంది నాంచారి. “ ఆడోళ్లెవ్వరైనా మసీదుకెళ్లటం ఎప్పుడైనా సూసినా? ఆడోళ్లందరూ ఇళ్లకాడే ప్రేర్షన సేసుకోవాల”

“ ఇంటిదగ్గరకూడా నువ్వెప్పుడూ ఏ ప్రార్షనా చేసినట్టు కన్పించలేదూ..” అను మానంగా చూస్తూ అడిగింది సీతమ్మ.

నాంచారి పగలబడి నవ్వింది. “ ఆ ప్రేర్షనెలా సెయ్యాలో నాకు సేతనైతే గదా!

‘నీకు కడుపేకైలాసవే’ అంటాడు మాసాయెబు’

కాలం పరుగెడుతోంది. పైసాపైసా కూడబెట్టి నాంచారి నగనట్రా కొనుక్కున్నది లేదు సరికదా, పిల్లల్లో, సాయెబు సంపాదన చాలక కటకట పడాల్సిస్తోంది. చివరికి నాంచారి కూడా నడుం వంచితేగాని కాలంగడవని రోజులొచ్చాయి. నాంచారికి చేతనైందొక్కటే, చీపుర్లు తయారు చెయ్యడం, గుడిసె వెనక గరపనేలల కట్టవల్లో ఇబ్బడి ముబ్బడిగా ఉన్న పూతిక దుబ్బుల్నుంచి పుల్లలు కోసుకొచ్చి చీపుర్లుగా కట్టి అమ్మడం.

ఆరోజు వాకిట్లో పరిచిన చీపురుపుల్లల్ని దువ్వి కుచ్చుల ప్రకారం కట్టలు కడుతున్న నాంచారి మొక్కలకు పాదులు కడుతూ రామదాసు కీర్తనలో లీనమై ‘ ఏ తీరుగనను దయ జూచెదవో..’ అంటూన్న సీతమ్మని పిలిచి “ ఇది విన్నావా సీతమ్మా! పెద్ద పెద్ద ఇళ్లల్లోకి కొత్తరకం పరుపులొచ్చినయ్యంట. పోమో, పామో ఏటో దానిపేరు. ఆట్నైతే ఇంక దూది పరుపుల్లాగా ఏలా ఏకించి, కుట్టించక్కర్లేదంట” అంది. “ ఆహా!” అంది సీతమ్మ ఏదో ధ్యాసలో.

“మాసాయెబుకింక పనుండదేమో, అదేవంక ఇదేవంకని ఆ ఎదవ తాగిసస్తన్నాడు” అంది దిగులుగా నాంచారి. “ ఈబిడ్డలైట్టా పెంచాలో ఏవో,”

ఈ మాటలు చెవినపడ్డాక సీతమ్మ మామూలుగా ఉండలేకపోయింది. ఆమె గుండెలో ఏదో అలజడి మొదలైంది. కాలుకాలిన పిల్లిలా అటూ ఇటూ తిరిగింది. పోసిన మొక్కకే నీళ్లన్నీ తోడిపోసింది. “ఈ పూటకి దేవుడిస్తే తింటాం లేకపోతే లేదు” అన్న వేదాంతం ఎలా పనికొస్తుంది? బిడ్డల్లేకనేనా తనకింత నిర్లిప్తత అలవడింది! కట్టుకున్నవా డెక్కడ తిరిగొచ్చినా తనకి పట్టనట్టే అనిస్తోంది. ‘ ఈ లోకం ఎలాపోతే నాకెందుకు’ అని స్తోందందుకేనా?

“ ఏంటి సీతమ్మా మాట్లాడవ్” నాంచారి కేకతో ఉలిక్కిపడి ఈలోకంలో కొచ్చింది సీతమ్మ. చాన్నాళ్ల తర్వాత ఆరోజు సీతమ్మ తన బ్రంకుపెట్టె బోర్లించి చీర మడ తలన్నీ విప్పిదులిపింది. మూడైదులూ, రెండురెళ్లా, నాలుగొకట్లా ఎప్పుడోపట్టి మరి చిపోయినవి. ఆచారి కంటపడక ఉండిపోయినవి దొరికాయి. వాటిని గుప్పెట్లో పట్టుకుని దడి దగ్గరకెళ్లి “నాంచారీ!” పిలిచింది. “ ఏంటమ్మా” అంటూ వచ్చిన నాంచారి చెయ్యం దుకుని చిల్లర ఆమెచేతిలోపోసి, గుప్పెట మూసింది. “తీసుకోకుంటే నామీద ఒట్టే” అంది.

నాంచారి కళ్లల్లోకి నీళ్లు చివ్వున చిమ్ముకొచ్చాయి. “దేవుడంటే నమ్మకంలేని నాకు ఒట్టుమీదెట్టా నమ్మకవుంటాదనుకున్నావే పిచ్చిదానా! ఎన్నళ్లకాపరాల బరువు ఆళ్లు మోసు కోవాలగానీ, మరొకళ్లనెత్తికెత్తడం మర్యాదగాదు, నువ్వు నొచ్చుకుంటావని పుచ్చుకుంటన్నా” అంది. రెండురోజులకో చీపురు కొంటున్న సీతమ్మని ఓసారి నిలదీసింది. నాంచారి “ ఏం తల్లీ! రూపాయలెక్కువయ్యేయూ? మూడేసి రూపాయల చీపురుకట్టని రెండు

కె.వరలక్ష్మి

రోజుల్లోనే మింగేత్తన్నావా.” గుళ్లో నాపరాళ్ల గచ్చుకదా నాంచారీ, చీపుర్లు ఇట్టే అరిగిపోతున్నాయి” అనేది సీతమ్మ. కొత్తగా కుట్టుపని నేర్చుకుంటున్నానని మొదలు పెట్టి తనవీ, గుళ్లో సీతమ్మ తల్లివీ చీరలు చింపి నాంచారి పిల్లలకి లంగాలూ జాకెట్లూ కుట్టి ఇచ్చేది.



కాలంతో భాటు మనుషుల్లోనూ మార్పొచ్చింది. పాతతరం వాళ్లంతా వెళ్లిపోయారు. పురాణ పఠనాలూ, పుణ్యకార్యాలూ అవుటాఫ్ ఫేషన్ పోయాయి. గుడికెళ్లడం మరీ ఆర్డడాక్స్ సిస్టమ్ అయ్యింది పల్లెల్లో. గుడికొచ్చే జనం తగ్గారు.

నాలుగు రాళ్లొచ్చినప్పుడు వెనకేసుకోవడం ఎరగని సీతమ్మ అప్పుడు ఆనందంలో తలమునకలైపోనూలేదు, ఇప్పుడు ఏచారంలో మగ్గిపోవడమూలేదు. ఒంట్లోని శక్తి ఉడుగుతూ ఉన్నా ఆలయసేవ మాత్రం ఆమె జీవితంలో ముఖ్యభాగమై పోయింది.

ఆచారి నడుంనొప్పితో మంచం పట్టేడు. అతని వైద్యంకోసం గుళ్లో పంచపాత్రా, ఇత్తడిపల్లెం, రాగి శఠగోపం, దీపాలకుందె ఒకటొకటి కాళ్లొచ్చి నడిచివెళ్లేయి.

సీతమ్మ నెరిగున్న రైతు కుటుంబాలవాళ్లు పంపించే మానెడో అడ్డెడో గింజల్తోనూ, రాతి మీద చితక్కొట్టిన చింతకాయ కారంతోనూ కాలం గడుస్తోంది. గుళ్లో దీపం పెట్టేందుకు నూనెలేక సీతమ్మ గుండె పిండినల్లవుతోంది.

అటు నాంచారి పరిస్థితి అలాగే ఉంది.

“సీతమ్మా, నువ్వు సాలాపురాణాలు సదువుకున్నావు గందా, లోకంలో ఎదిగే వోళ్లంతా మేడలూ మిద్దెల్లో అలాగలాగ పైకెదిగిపోతావుంటే మన్నాంట్లోళ్లం ఇంకా ఇంకా అట్టడుక్కి దిగిపోతన్నావెందుకు?” అనడిగిందోసారి నాంచారి.

సీతమ్మ ఆర్థిక శాస్త్రం చదువుకోలేదు. అందుకే, అదంతా కర్మ సిద్ధాంతం కింద తేల్చేసింది. “ అదివాళ్లు చేసుకున్న పుణ్యం. ఇది మనం చేసుకున్నపాపం” అంటూ. కల్తీ సారా తాగి పీరు సాయెబు చచ్చిపోయినప్పుడు పిల్లలంతా గొల్లుమంటుంటే నాంచారి రాయిలా కూర్చుంది. అంతా ముగిసేక సీతమ్మ అడిగింది “ నాంచారీ, ఇంతకాలం అతన్నో కలిసి కాపురం చేసేవు కదా, నీకసలు ఏడుపేరాలేదా?”

ఉక్రోషంగా నవ్వి నాంచారి, “సీతమ్మా, ఒక మనిషి సచ్చిపోవడమంటే ఈ బూవికి కొంత బరువొదిలితట్టే, అందునా, ఎవరికీ ఉపయోగపడని మనిషి. ఆడు తాగితాగి ఏదో ఒకరోజు కుక్కసావు సచ్చేటోడే కదా, పోతే పోయేడులే” అంది.

“పాపం, సంపాదించినంత కాలం సంపాదించేడు కదా!”

“ ఆ, సంపాదించేడు, నేను కాదన్నా. కాని, పాడుపాట్లకియ్యాల తింటే రేపటికి

పరగడుపే గదా! పెళ్లి కెదిగిన ఇద్దరాడబిడ్డలు కళ్లెదురుంగా తిరగతన్నారే! రెక్కల కట్టం జేసుకునే వోడెవడైనా నాకొక్కపనే ఒచ్చు, నీనాపనైతేనే జేత్తా, లేకపోతే కడుపులోకి కాళ్లు దూర్చుకుని బబ్బుంటానంటే ఎట్లాకుదిరుద్ది? అలాంటెదవలకి సంసారాలెందుకు? బిడ్డల్ని కనుకోడాలెందుకు? కట్టుకున్న పాపానికి ఆడది పడరాని పాల్లన్నీ పడి, తొక్కరాని దార్లన్నీ తొక్కి ఆణ్ణీ, ఆడి బిడ్డల్ని పెంచాలా? ఆయుర్తాయం ఉన్నంతకాలం సవ్యంగా బతకవలిసిన బాద్యత మనిసికి లేదూ! మొగోడు ఎదవ నాటకాలాడి ఒల్లుగుల్ల సేసుకుంటే ఆడెన కాలోళ్లు ఏవైపోవాల?" ఎన్నడూ లేని విధంగా గొల్లు మంది నాంచారి.

ఓదార్చుగా నాంచారి భుజం మీద చెయ్యేసి దగ్గరకు లాక్కుంది సీతమ్మ.



తెల్లవారు రఘామునుంచి క్రిష్ణమాచారి ఆయాసంతో రొప్పుతున్నాడు. ఎక్కడైనా కాసిన్ని నూకగింజలు దొరుకుతాయేమో, అతనికి కాస్త గంజికాచి తాపిద్దామనుకున్న సీతమ్మ ఇల్లంతా వెదికింది. ఎప్పుడూ ఎవరిని ఏదీ చెయివాచి అడిగి ఎరగని సీతమ్మకి ఆక్షణంలో దుఃఖం ముంచుకొచ్చింది.

“ ఆ ఏడుపెందుకే పాపిష్టిలంజా! అందాన్నెలా ఉపయోగించుకోవాలో తెలీని పిచ్చి ముండవు నువ్వు, ‘ ఊఁ’ అంటే మళ్ళామాన్యాలూ రాసివ్వడానికి సిద్ధంగా పెదరెడ్డి ఉన్నాడని నీకేనాడో చెప్పేను. చెవినపెట్టేవా? మహాపుణ్యాత్మురాలి పోజుకొట్టి పురాణాలు పట్టుకుని వేళ్లాడేవు. ఇప్పుడేవైంది? బంగారంలాంటి అవకాశమూపోయింది. ఆనాటి రూపమూ పోయింది.” ఆయాసపడుతూ అరుస్తున్నాడు ఆచారి.

చేతిలో గిన్నెతో వాకిట్లోకొచ్చి నిల్చున్న సీతమ్మని చూసి నాంచారి బైటికొచ్చింది.

“ ఏంటి సీతమ్మా” అంటూ.

“నాంచారీ, రాముడికీ రోజునైవేద్యంలేదు”

“పిల్లలకోసం కాసిన అంబలి తప్పమరేంలేదు సీతమ్మా ఇంట్లో, దాన్ని కూడా ఆళ్లు ఎంగిలి చేసేసేరు”

“అదే ఇవ్వు” గిన్నె ముందుకు చాపింది సీతమ్మ.

“ అయ్యో అయ్యో” నొచ్చుకుంది నాంచారి.

“నేనెంత దేవుడూ దెయ్యంలేవనేటి దాన్నైనా మరీ అంత పాపానికి ఒడిగట్టుకో లేను సీతమ్మా”

సీతమ్మ చిరునవ్వు చెరగనీకుండా అంది “నువ్వే కరెక్టు నాంచారీ! దేవుడూ లేడు దయ్యమూలేదు, ఎక్కడో పడున్న రాయిని తెచ్చి రూపం చెక్కి అదిగో అలా గాలీవెలు

కె.వరలక్ష్మి

తురూ లేని గదిలో కూర్చుండ బెట్టి సకల సేవలూ చెయ్యడం.. అదంతా పిల్లలాడుకునే బొమ్మ లాటలాంటిది. ఈ పనికిమాలిన దేవుడి కోసం అవేశాలకూ కావేశాలకూ పోయి అనర్థాలను కొని తెచ్చుకోవడం ఉత్తదండగ మారి పని, ఇంక, మనం అనుకునే పాపం పుణ్యం మరెక్కడోలేవు, మన మనసుల్లోనే ఉన్నాయి. ప్రేమతో బాటు అన్నీ అమరిన వాళ్ల జీవితాలు స్వర్గాలూ, ఏమీ లేని వాళ్ల జీవితాలు నరకాలు. నేనిన్నాళ్లనరకంలోనే బతికేను తెలుసా నీకు! నీ ఇంట్లో ఉన్న ఆ అంబలినే కొంత పోసివ్వు, రాయిలాంటి దేవుడికీ, నికృష్టుడైన మానవుడికీ ఎంగిలి కూడైనా ఫర్వాలేదులే. నిజానికి నీపుణ్యపు చేతితో ఇచ్చిన అంబలి తాగే అర్హత వాడికేలేదు''

(1996 జనవరి, ఆహ్వానం)